

ملت اسلامی ہند کا تاریخی کردار

از:

حضرت مولانا سید ابوالحسن علی ندویؒ



شعبہ دعوت و ارشاد

ندوة العلماء، پوسٹ بکس نمبر ۹۳، ٹیکور مارگ، لکھنؤ

باراول

۱۴۳۲ھ --- ۲۰۱۱ء

تعداد : ۳۰۰۰
کیوزنگ : محمد سلمان (ایچ۔ آئی۔ کیو، ندوہ روڈ، لکھنؤ)
طباعت : کاکوری آفسیٹ پریس، لکھنؤ

ناشر

شعبہ دعوت و ارشاد

ندوۃ العلماء، پوسٹ بکس نمبر ۹۳، ٹیکور مارگ، لکھنؤ

پیش لفظ

الحمد لله رب العالمين والصلوة والسلام على سيد

المرسلين محمد وآله وصحبه اجمعين۔

ندوة العلماء کے پچاسی سالہ تعلیمی اجلاس میں مولانا سید ابوالحسن

علی ندوی رحمۃ اللہ علیہ ناظم ندوة العلماء کی جانب سے جو خطبہ استقبالیہ پیش کیا گیا تھا۔ وہ ہندوستان کی ملی جدوجہد ہی کی نہیں بلکہ خود اعتمادی، خود شناسی، اخلاقی بلندی، ایمانی جرأت اور مومنانہ بصیرت کی بھی ایک دستاویز اور ملک و ملت کے لئے ایک منشور اور نشان راہ کی حیثیت رکھتا ہے۔

اس میں جن جملوں اور عبارتوں کو تمام مندوبین و حاضرین نے خاص توجہ، دلچسپی اور تاثر کے ساتھ سنا اور بعد میں اکثر و بیشتر اخبارات نے ان کو نمایاں طور پر شائع کیا، وہ یہ اعلان تھا کہ ”ہندوستانی مسلمان، خدا کے فضل سے اسلام کے معاملہ میں بڑی حد تک خود کفیل ہیں اور اسلام کے اولیں سرچشموں سے اپنے اسلاف کی سیرت و کردار اور اولوالعزمی و حوصلہ مندی کی جلائی ہوئی شمع سے روشنی حاصل کرتے ہیں، انھوں نے اپنا حال و مال اسلام کے چمکتے ہوئے سورج کے ساتھ وابستہ کیا ہے، مسلم اقوام یا عرب ممالک کے ابھرتے ڈوبتے ستاروں یا ٹٹمٹاتے چراغوں سے نہیں، ندوة العلماء کے بارے میں مولانا نے کہا تھا یہ وہ جگہ ہے جہاں اسلامی فکر و شعور بحث و نظر اور علمی بصیرت اور ذور بنی کی

تاریخ کا ایک دلآویز و درخشاں باب تحریر کیا گیا۔

خطبہ کے اختتام پر مولانا نے فرمایا تھا کہ ”اس دارالعلوم کی کشادہ فضاؤں میں جو ایک مرکزِ تعلیم سے زیادہ ایک وسیع اور جامع مدرسہٴ فکر و اصلاحی تحریک ہے اور اس مبارک تاریخ ساز اجتماع میں جس کے واقعات اور داستانیں شاید آنے والے زمانہ میں شکر و اعتراف کے لہجہ میں سنائی جائیں۔ ہم دوبارہ اپنے معزز مہمانوں کی خدمت میں اسلام اور علم کا مشترکہ سلام پیش کرتے ہیں۔“

حضرت مولانا سید ابوالحسن علی ندویؒ کا یہ تاریخی اور فصیح و بلیغ عربی خطبہ مولانا واضح رشید ندوی ایڈیٹر ”الرائد“ نے پڑھا تھا، اس کا اردو ترجمہ کرنے کی سعادت مولانا محمد الحسنیؒ سابق ایڈیٹر ”البعث الاسلامی“ کے حصہ میں آئی تھی، مولانا حافظ محمد عمران خاں ندویؒ سابق مہتمم دارالعلوم ندوۃ العلماء نے اس تاثر کے ساتھ سنایا کہ اکثر لوگوں کی آنکھیں نم ہو گئیں تھیں۔

یہ خطبہٴ استقبالیہ جو ”رودادِ چمن“ میں طبع ہوا تھا دوبارہ شائع کیا جا رہا ہے تاکہ اس کا افادہ اور عام ہو۔

وباللہ التوفیق

محمد رابع حسنی ندوی

ناظم ندوۃ العلماء لکھنؤ

الحمد لله والصلوة والسلام على رسول الله وآله واصحابه وسلم

جناب صدر، معزز نمائندگان، مہمانان کرام، شرکاء اجلاس!

سب سے پہلے میں اپنی طرف سے نیز اپنے رفقاء کار، جماعت علماء، ملت اسلامی ہند کی طرف سے آپ کی خدمت میں اسلام اور علم کا دوہرا سلام پیش کرتا ہوں یہ سلام ہے نئے اور چھوٹے ساتھیوں کا اپنے بڑے اور تجربہ کار ساتھیوں کو، ہمراہیوں اور رفیقوں کا ہمراہیوں اور رفیقوں کو، اس لئے کہ ہم سب اسلام کے رواں دواں قافلہ میں شامل اور علوم اسلامیہ کے طویل کاررواں کے ہمسفر ہیں، استادی و شاگردی، بزرگی و خوردی اور اصل و نقل کے اعتبار سے ہمارے درمیان یقیناً فرق و تفاوت ہے لیکن اسلام کے سایہ عاطفت اور علم کے مقدس رشتہ نے ہم کو ایک لڑی کے موتیوں کی طرح پرو دیا ہے۔ ہم سب اسلام ہی کے ساختہ پر داختہ قرآن کے خوانِ کرم کے ریزہ چیس، اور درساگاہ محمدی کے مختلف درجوں اور استعدادوں کے طالب علم اور مکتب نشین ہیں۔

حضرات! میں آپ کا ہندوستان کی اس سرزمین میں خیر مقدم کرتا ہوں جہاں مذہب تہذیب اور ثقافت کی پوری تاریخ میں ایک انوکھا اور منفرد تجربہ کیا گیا، اور یہ تجربہ غیر معمولی اور بے مثال طریقہ پر کامیاب رہا۔ اس

سرزمین میں جب اسلام کے قدم آئے تو اس کے جلو میں علم و تہذیب بھی تھی اور وہ مسلک زندگی بھی، جو زبان، کلمہ، قوم و نسل اور قومی عادات و خصائل کا پابند نہیں، دیکھنے والوں کو بہت جلد نظر آ گیا کہ اسلام کے خمیر میں ایک ایسی باطنی قوت پوشیدہ ہے جو خواہیدہ صلاحیتوں کو جگاتی، ذہانت کے خشک سوتوں کو روانی بخشتی اور انسانی صلاحیتوں اور طاقتوں کو انسانی فلاح و بہبود کے لئے استعمال کرنا سکھاتی ہے اس کے ساتھ اس حقیقت کا بھی انکشاف ہوا کہ انسان کی فطرت سلیم خود بڑھ کر دین فطرت کا استقبال کرتی ہے اور اس کے ساتھ اس طرح ہمنوا اور ہم آہنگ ہو جاتی ہے، جیسے وہ اس کے انتظار میں دن گن رہی تھی، اس سے ہمیں جہاں اس دین کی اس مخفی صلاحیت و طاقت کا اندازہ ہوا، وہاں اس زمین کی نرمی اور زرخیزی کا بھی، جس نے اس نہال تازہ کو اس آسانی کے ساتھ قبول کیا اور پھلنے پھولنے کا موقع دیا، اس سے یہ بھی ثابت ہوا کہ علوم اسلامیہ کا درخت ہر طرح کی زمین اور ہر قسم کی آب و ہوا میں برگ و بار لاتا اور نئے نئے شگوفے کھلاتا ہے نیز یہ کہ دوسرے شاداب درخت سے قلم لگانے سے اس کی قوت نمود اور شادابی بڑھ جاتی ہے۔

ان حقیقتوں کے ساتھ ایک اور نئی حقیقت کا انکشاف ہوا، جو اقوام و ملل کی تاریخ میں بڑی اہمیت رکھتی ہے، وہ یہ کہ تنہائی اور مسافرت کے احساس، اپنے اصل سرچشمہ سے دوری، تازہ رسد اور نئی کمک سے مایوسی نے اس نووارد کا حوصلہ پست اور اس کو اپنے مستقبل سے مایوس اور ہراساں کرنے کے بجائے

اس کے دل کو ایک نئی طاقت اور نئے جوش اور نئے اعتماد سے معمور و مخمور کر دیا، اس نے اس صورتحال سے شکستگی اور مایوسی کا سبق لینے کے بجائے ہمت و جرأت، خدا کی نصرت غیبی اور اپنے ناتواں بازوؤں پر اعتماد کرنے کا سبق لیا، اس کو اپنے پیغام و دعوت کی صلاحیت و افادیت، اور اس ملک میں اس کی ضرورت پر یقین تھا، یہ احساس کہ اللہ تعالیٰ نے اس کو اسلام کی ایک دور دراز سرحد کا محافظ اور پاساں بنایا ہے اور اس کے دفاع کی ذمہ داری تنہا اسی کے سر پر ڈالی ہے، ایک مختصر سی مختصر اقلیت کو ایسی قوت عطا کرتی ہے جس سے انقلاب انگیز اور محیر العقول کارنامے وجود میں آتے ہیں وہ ہر آزمائش میں پوری اترتی ہے وہ اقوام عالم کے سابقہ تجربات کی تردید کرتی ہے اور مادہ پرستانہ منطق اور ریاضی کے جامد اصولوں اور اعداد و شمار کے بے روح و بے رحم فلسفہ کو غلط ثابت کر دیتی ہے۔

اسلام کا یہ مختصر اور اولین قافلہ، اس ملک میں پر دہی کی طرح وارد ہوتا ہے اور دیکھتے ہی دیکھتے اس کو اپنا عزیز وطن اور محبوب مسکن بنا لیتا ہے اس ملک کے اصلی باشندے اس کی محبت کا دم بھرنے لگتے ہیں اور ان نو وارد انسانوں کی شکل میں ان کو محبت کرنے والے بھائی، شفیق استاد، خیر خواہ حاکم، آزمودہ کار منتظم، ماہر فن کار، مہر اور بلند پایہ عالم و دانشور مل جاتے ہیں۔ یہ اسلامی نوآبادی، اپنی ذہنی صلاحیت، عملی تجربہ قوت، ایجاد و اختراع، قوت عمل اور انتظامی صلاحیت

کا ایک ایک قطرہ اس سر زمین میں نچوڑ دیتی ہے یہاں ترکوں کی سپہ گری و ترک تازی، مغلوں کی اولوالعزمی، افغانوں کی غیرت قومی، ایرانیوں کا ذوق جمال و رعنائی خیال، عربوں کی حقیقت پسندی اور ذوق سلیم، ملک کے باشندوں کی نرم خوئی اور صلح جوئی اور شعر و نغمہ و فلسفہ و تصوف سے فطری مناسبت سے آ کر گھل مل گیا۔ ان سب مختلف (اور بعض اوقات متضاد) صفات پر اسلام کے عقیدہ توحید کا پرتو اور اس کی عادلانہ تعلیمات کا عکس اس طرح پڑا کہ اس نے ان کو ایک نیارنگ و آہنگ عطا کیا اور ان کو ایک دوسرے سے شیر و شکر کر کے ایک نئی زندگی بخشی، اس کے نتیجے میں ایک نئی تہذیب وجود میں آئی جس کو ہم بجا طور پر۔

”اسلامی ہندوستانی تہذیب“ کہہ سکتے ہیں۔

اس نئے عہد کے آغاز کے ساتھ ہندوستان میں ایک نیا تہذیبی، فکری و علمی دبستاں وجود میں آیا جو اپنی ایک مستقل شخصیت اور نمایاں کردار رکھتا تھا، اس نے بڑی تعداد میں ایسے ماہرین فن موجدین علوم اور ارباب فضل و کمال پیدا کئے جو خود مختلف مکاتب خیال کے بانی تھے جنہوں نے علم کی نئی دنیاؤں سے اس ملک کو روشناس کیا اور نہ صرف علوم دینیہ، تفسیر و حدیث اور فقہ و عقائد میں ان کی پیشوائی و سربراہی تسلیم کی گئی بلکہ عربی لغت و زبان و ادب میں بھی علماء عرب نے ان کا لوہا مان لیا اور ان کی بعض تصنیفات نے ان علوم میں بنیادی

ماخذ اور سند کی حیثیت اختیار کر لی۔ ان میں کچھ کتابیں پورے اسلامی کتب خانہ میں اب تک بے نظیر اور منفرد ہیں۔

اس مدرسہ فکر نے تصنیف و تالیف کی اس تحریک کو جو آٹھویں صدی ہجری (پندرہویں صدی عیسوی) کے بعد چینی اضمحلال اور علمی زوال کا شکار ہو چکی تھی، نیا خون اور نئی زندگی عطا کی، تاتاریوں کے فتنہ عالم آشوب میں اس نے بعض اسلامی علوم کے لئے پناہ گاہ کا کام دیا اور عہد آخر میں اس کو حدیث نبوی کی خدمت و اشاعت کا سب سے بڑا مرکز بننے کا شرف حاصل رہا جہاں سے اس فن شریف کی شعاعیں دوسرے ملکوں میں پھیلیں اور ”درآمد“ کے بجائے ”برآمد“ کا سلسلہ شروع ہوا اس سرزمین میں یکتائے زمانہ اور سرآمد روزگار علماء دائمہ فن پیدا ہوئے اور اس موضوع پر بہتر سے بہتر کتابیں یہاں تیار کی گئیں۔

یہاں کے متعدد علمائے حق اور ارباب دعوت و عزیمت نے مختلف زمانوں میں اصلاح و تجدید اور اسلام کی نشاۃ ثانیہ کا وہ کارِ عظیم انجام دیا جس کی صدائے ہازگشت ہر جگہ سنی گئی اور اس کے مبارک اثرات دنیائے اسلام کے دور دراز حصوں تک پہنچے اور لاکھوں انسانوں نے ان کے فیض و اثر سے اپنے قلب و روح کی پیاس بجھائی اور دلوں کو روشن کیا۔

تقدیر الہی کا فیصلہ تھا کہ اس ملک کو جدید تاریخ کا سب سے بڑا

تہذیبی وثقافتی اور فکری معرکہ پیش آئے اور افکار و اقدار کی سب سے بڑی کشمکش سے اس کو گزرنا پڑے، یہ مغربی تہذیب و فلسفہ اور اسلامی تہذیب و فلسفہ کا معرکہ اور اسلامی طرز فکر اور مغربی طرز فکر کی کشمکش تھی اور دراصل ایک سخت، خوزیز، بے رحم اور طویل جنگ تھی۔

ملت اسلامی ہند نے جو ۱۸۵۷ء کی جدوجہد میں ناکامی سے زخم خوردہ اور برطانوی فتح سے دہشت زدہ ہو رہی تھی اپنے کو اچانک ایک ایسی جوان سال، تازہ دم، ابھرتی ہوئی بلکہ زندگی اور جوش و جوانی سے ابلتی ہوئی مغربی تہذیب کے سامنے اس طرح پایا کہ درمیان میں کوئی پردہ یا حجاب نہ تھا۔ یہ انگریزی اقتدار، ان مسلمانوں کی طرف سے جنہوں نے ۱۸۵۷ء کی جنگ آزادی کی قیادت کی تھی خار کھائے ہوئے تھا وہ مسلمانوں کو اپنا اصل و دائمی حریف اور اسلام کو اپنے کیمپ کا متوازی و مقابل کیمپ سمجھتا تھا، دونوں کو اس کا دعویٰ تھا کہ وہ زندگی کی رہنمائی اور معاشرہ انسانی کی تعمیر و تشکیل کی اہلیت رکھتے ہیں اس لئے اس معرکہ کی شعلہ سامانیوں اور ”تاوان جنگ“ میں مسلمانوں کا حصہ ملک کے ہر فرقہ سے زیادہ تھا، ان کو صورت حال کی سنگینی اور دور رس خطرات کا پورا اندازہ تھا۔

لیکن تاریخ گواہ ہے کہ ہندوستانی مسلمان اس زبردست سازش

اور مغربی تہذیب کی طوفانی یلغار کے سامنے بہت سی ان مسلم قوموں سے کہیں زیادہ ثابت قدم، سخت جان، ناقابلِ تسخیر اور اپنی اسلامی شخصیت اور معنوی دولت کی حفاظت میں زیادہ کامیاب ثابت ہوئے جن کا انیسویں صدی کے اواخر یا بیسویں صدی کے اوائل میں مغربی اقتدار یا مغربی افکار سے واسطہ پڑا۔

مغربی تہذیب و تعلیم کی اس یلغار کے علاوہ ہندوستانی مسلمانوں کو ایک دوسری یلغار کا بھی مقابلہ کرنا پڑا یہ عیسائی مشنریوں کی یلغار تھی جو انگریزی اقتدار کے اس ملک میں قدم جماتے ہی زور شور سے شروع ہوئی، اور قریب تھا کہ پورے ملک کو وہ اپنی پلیٹ میں لے لے، یہ عیسائی مشنری، جدید ترین اور مؤثر ترین اسلحہ سے لیس تھے، ان کو حکومت کی حمایت و سرپرستی بھی حاصل تھی جو اس زرخیز ملک کو حضرت مسیح کا عطیہ اور انعام سمجھ رہی تھی اور اس اقتدار کو عیسائیت کے فروغ و اشاعت کے لئے ایک زریں موقع تصور کرتی تھی جس کو کسی حالت میں بھی ہاتھ سے جانے نہ دینا چاہئے تھا۔

ان مشنری سرگرمیوں اور پورے ملک کو عیسائی بنالینے کے عزم و منصوبہ کے ساتھ تشکیک کی ایک طاقتور تحریک بھی جاری تھی جس کا مقصد اسلام سے تعلق رکھنے والی ہر چیز کو مسلمانوں کو جو انوں کی نظر میں مشتبہ و مشکوک بنا دینا تھا،

خواہ اس کا تعلق شریعت و قانون سے ہو، یا مذہب و تمدن اور ثقافت و تاریخ سے، ہندوستان کے علماء نے ان دونوں تحریکوں اور طاقتوں کا پوری قوت کے ساتھ مقابلہ کیا، انھوں نے معذرت و دفاع کی سیاست کو ترک کر کے، اقدام و حملہ کی سیاست اور بھرپور علمی تنقید کا راستہ اختیار کیا اس کے نتیجے میں تبلیغ عیسائیت کی یہ تیز و تند لہریں اور تشکیک کی پوری مہم، پسپائی اختیار کرنے پر مجبور ہو گئی اور مسلمانوں کے اندر اسلام پر نیا اعتماد، اپنی تہذیب و ثقافت پر فخر، اور اپنی شخصیت و تاریخ کا احترام پیدا ہوا۔

اس زمانہ میں ذہین مسلم نوجوانوں کی ایک بڑی تعداد نے مغربی تہذیب اور مغربی اقتدار کے مرکز ”ولایت“ کا رخ کیا، انھوں نے وہاں کی اعلیٰ یونیورسٹیوں اور شہرہ آفاق کالجوں میں تعلیم حاصل کی، جدید علوم میں کمال پیدا کیا، انگریزی ادبیات میں بصیرت اور انگریزی تحریر تقریر میں اہل زبان کی طرح قدرت حاصل کی، جن کی قابلیت، زبان وانی اور نکتہ شناسی کا انگریز ادباء اور اہل نظر نے بھی اعتراف کیا لیکن مغربی علم و ادب کے سمندر میں غوطہ لگانے والوں میں خاصی تعداد میں مغربی فلسفہ کے باغی اور حریف پیدا ہوئے جن کی مثال کسی دوسرے اسلامی ملک کے نوجوانوں میں نہیں ملتی، وہ مغربی طرز فکر کے زبردست ناقد و نکتہ چیں بن کر واپس آئے یہی حال ان لوگوں کا بھی تھا جنھوں نے

ہندوستان میں رہ کر مغربی علم و فلسفہ سے اس حد تک واقفیت پیدا کی جتنی خود مغرب میں ممکن تھی انھوں نے پورے اعتماد و اطمینان کے ساتھ مغربی افکار پر تنقید و عمل جراحی کا فرض انجام دیا اور اس کے افسوں کو باطل اور اس کے طلسم کو توڑ کر رکھ دیا، کسی نے سنجیدہ عالمانہ اور فلسفیانہ انداز میں اس کا محاسبہ کیا اور کسی نے طنز و مزاح کے لطیف پیرائے میں اس کا خاکہ اڑایا، مغربی تہذیب اور فلسفہ کے رعب کے کم کرنے اور اس کی ہوا خیزی میں دونوں کا حصہ ہے، ان اہل فکر و اہل قلم نے اسلام کو ایک مکمل دین اور ابدی پیغام کی حیثیت سے پیش کرنے، جدید تعلیم یافتہ طبقہ کے احساس کہتری کو دور کرنے اور اسلام اور اسلامی تہذیب کی صلاحیت و ابدیت پر اس کا اعتماد بحال کرنے میں بیش قیمت خدمت انجام دی، انھوں نے مغربی تہذیب کی دعوت کے مقابلہ میں ایک مضبوط اسلامی مورچہ قائم کر لیا، جس کا اصول و شعار مغرب کی امامت و سیادت اور ہر کمزوری اور نقص سے اس کے بالاتر ہونے کا انکار، اسلام پر ایک عالمگیر و زندہ جاوید پیغام اور محمد رسول اللہ صلی اللہ علیہ وسلم کے آخری نبی رہبر انسانیت اور پیشوائے کل ہونے کا اقرار و اعلان تھا، وہ اس یافت و در یافت میں ایسے سرشار اور اس ایمان و یقین میں ایسے مست ہوئے کہ ان کے ہر بے بن موسے یہ صدا آنے لگی،

وہ دانائے سب، ختم الرسل، مولائے کل جس نے

غبار راہ کو بخشا فروغِ وادیِ سینا

اس کے بعد ہندوستان کی ملت اسلامی کو ایک نیا تجربہ پیش آیا اور وہ ایک اہم دور میں داخل ہوئی یہ ایک آزاد ملک کی آزاد زندگی کا تجربہ تھا جس کے آزادی کے اولین علمبردار، اور اس کے لئے بیش از بیش قربانیاں پیش کرنے والے یہی مسلمان تھے، یہ دور غیر ملکی اقتدار سے ملکی و قومی اقتدار کی طرف منتقلی کا دور ہے، جس میں نیا دستور مرتب ہوا، اور نئے قوانین وضع کئے گئے معاشرہ کو ایک نئے سانچے میں ڈھالنے کی کوشش شروع کی گئی، نیا نظام تعلیم نافذ کیا گیا، اس موقع پر کئی بار خالص فرقہ وارانہ رجحانات نے سراٹھایا اور اس کی آبادی کی ایک کثیر تعداد پر جذباتی اور اعصابی دورے بھی پڑے، مسلمانوں کی حیثیت ان حالات میں ایک ایسی عددی اقلیت اور پس ماندہ طبقہ کی تھی جس کو انگریزی اقتدار نے ہمیشہ کمزور و مغلوب اور کارزار حیات سے دور رکھنے کی کوشش کی تھی، ماضی کا ترکہ اس کے گلے کا بار بن چکا تھا، بہت سے شکوک و شبہات اس کے ساتھ وابستہ ہو گئے تھے، ملک سے باہر پیش آنے والے واقعات بھی اس کی زندگی اور قسمت پر اثر انداز اور ملک کے دوسرے فرقوں کے جذبات میں تلاطم برپا کرتے رہتے تھے اور یہ اقلیت بہت سے ناکردنی بلکہ بیرونی غلطیوں کی جو ابدہ سمجھی جاتی تھی، یہ وہ حالات و واقعات ہیں جنہوں نے اس کو بہت نازک پوزیشن میں کھڑا کر دیا ہے، لیکن اس کے باوجود اس ملک کے مسلمان پوری

خود داری و خود شناسی، اپنے دینی شعائر اور دینی وطنی تہذیب و شخصیت کے ساتھ اپنے اس ملک میں رہنے کا عزم مصمم کر چکے ہیں، یہ ہندوستانی مسلمانوں کی ذہانت کا بھی امتحان ہے اور وفا کا بھی، ان کے مضبوط اور غیر متزلزل عقیدہ کی بھی آزمائش ہے اور سچی حب الوطنی کی بھی جان کی طاقتور اور دل آویز شخصیت اور اعلیٰ کردار کی بھی، اور مثبت و تعمیری طرز فکر اور جذبہ عمل کی بھی۔

یہ ایک ایسی کڑی اور دوہری آزمائش ہے جس کی نظیر قدیم اسلامی تاریخ میں بہت کم ملتی ہے اس لئے ہمیں اس سے کوئی بڑی مدد اور روشنی حاصل نہیں ہو سکتی۔ فقہ و فتاویٰ کی کتابوں میں بھی شاذ و نادر اس عجیب و غریب صورتحال کا ذکر ملے گا۔ کیا اس کی کوئی مثال ہے کہ چھ کر ڈیا اس سے زائد کی اسلامی اقلیت کسی غیر مسلم اکثریت کے درمیان ہو، اور ایسے ملک میں جہاں پارلیمانی نظام قائم ہے دستور کی حکمرانی ہے جس نے سیکولرزم و نانڈہیت کو اپنا شعار بنایا ہے؟ اس لئے اب اس کے سامنے آبرو مندانه، باعزت، ایجابی و مثبت زندگی گزارنے کا (جو اسلامی تعلیمات کے مطابق اور حقائق و واقعات کے ساتھ ہم آہنگ ہو) ایک ہی راستہ ہے اور وہ ہے اسلام کی حکیمانہ، لازوال اور عالمگیر اصولوں سے روشنی و رہنمائی حاصل کرنا اعلیٰ درجہ کی فراست و بصیرت، طاقتور و ممتاز وطنی شخصیت، عزم صادق و ایمان راسخ، عزت کی مختصر و جفاکش زندگی

کی طویل اور خوشحال زندگی پر ترجیح اور ملک کی اخلاقی قیادت کا وہ منصب عالی حاصل کرنے کی خواہش و کوشش جو عرصہ دراز سے خالی ہے اور کسی مرد خدا اور دانائے راز کا منتظر ہے، اس ملک کے اسٹیج پر ایک ایسے مخلص، خدا ترس اور اخلاقی و انسانی قائد کی حیثیت سے سامنے آنا، جو ہر قسم کی نفس پرستی سے بلند، ذاتی و جماعتی اغراض سے بالاتر، محبت وطن اور انسان دوست و خدا پرست ہو اور وہ ملک کو انسانیت کی پستی، اخلاقی انتشار، خدا فراموشی، اور دولت و موقع پرستی کے اس عمیق غار میں گرنے سے (امکانی حد تک) بچانے کا عزم کر چکا ہو جس کے کنارہ یہ ملک کھڑا ہے، یہی وہ راستہ ہے جو اس ملت کو عام سطح سے اٹھا کر قیادت و رہنمائی کے منصب بلند تک پہنچا سکتا ہے اور حریف کے بجائے حبیب، مغفوض و محسود کے بجائے مخدوم و محبوب بنا سکتا ہے۔

دوسرا پہلو جس میں یہ ملت ہمیشہ سرخرو و با عظمت رہی ہے اور جس کے ذکر سے میرا مقصد محض مدح سرائی اور قصیدہ خوانی نہیں، ایک تاریخی حقیقت کا اظہار ہے وہ اس کا طاقتور دینی جذبہ، سرور کائنات صلی اللہ علیہ وسلم کی ذات گرامی سے اس کی والہانہ شیفتگی اور مرکوز اسلام سے اس کی وہ عقیدت اور قلبی تعلق ہے جس نے مختلف تہذیبی، تمدنی اور معاشرتی نکتوں سے اس کی بارہا حفاظت کی، اور اس کو ہندوستان میں آنے والی دوسری قوموں اور نسلوں کی

طرح یہاں کے فلسفوں میں یکسر تحلیل ہونے سے روکا، ہندوستانی مسلمانوں نے اسلام اور مسلمانوں کے تمام مسائل سے (خاص طور پر بیسویں صدی کی ابتداء سے) ہمیشہ سے گہری دلچسپی لی۔ خلافت عثمانیہ کی حفاظت و بقا کے لئے اس ملک میں جتنے جوش کا مظاہرہ کیا گیا (جس میں ہندو مسلمان دوش بدوش تھے) وہ اس کا ایک ثبوت ہے، تحریک خلافت جس کا برصغیر میں سیاسی و قومی شعور پیدا کرنے میں بڑا ہاتھ ہے ایک ملک گیر عمومی تحریک تھی، اس کی وسعت و مقبولیت کا اندازہ صرف انہیں لوگوں کو ہو سکتا ہے جنہوں نے وہ دور دیکھا ہے، اسی طرح فلسطین و مسجد اقصیٰ کی بازیابی کے لئے بھی مسلمانان ہند نے اپنے خیالات و جذبات کے اظہار میں کبھی کوتاہی نہیں کی، اسلامی مسائل کے بارے میں خواہ ان کا تعلق دنیا کے دور دراز گوشوں سے ہو یہاں کی ملت اسلامی ہمیشہ سے بہت ذکی الحس واقع ہوئی ہے اور اس کا عمل اس بارے میں ”داد و ستد“ اور لین دین کے اصول پر نہیں ہے، یہ اس کے دینی جذبات اور مخصوص تربیت کا نتیجہ ہے۔

اس کا یہ جذبہ اسلامی اور دین سے گہری وابستگی، ان دینی مدارس و مکاتب کی شکل میں بھی نمایاں ہے جن کا سارے ملک میں ایک جال بچھا ہوا ہے اور جس سے کوئی شہر و قریہ مشکل سے بچا ہوگا، مسلمانوں نے علم و دین کے یہ

قلعے، انگریزی حکومت کے استحکام اور تعلیمی نظام کے نئے رخ کو سامنے رکھ کر قائم کئے تھے جن کی تعداد سیکڑوں سے متجاوز ہو کر ہزاروں تک پہنچتی ہے، ان میں ایک بڑی تعداد ان مدارس کی ہے جن کو علوم اسلامیہ کی طرف خصوصی توجہ کی بنا پر ہم عام طور پر ”عربی مدارس“ کے نام پر یاد کرتے ہیں ان مدارس میں عام طور پر صحاح ستہ کی اول سے آخر تک مکمل تعلیم کا انتظام ہے اور خصوصیت کے ساتھ صحیح بخاری و صحیح مسلم، جامع ترمذی، اور سنن ابی داؤد کی طرف زیادہ توجہ رہتی ہے اور ان کو حرفا حرفا پڑھایا جاتا ہے۔ اس بارے میں شاید ہندوستان کے مدارس عربیہ عالم اسلام میں منفرد ہیں یہ مدارس قریب قریب سب غیر سرکاری ہیں، ملت اسلامی ان کی کفیل ہے اس ملک میں مخلص علماء، ایثار پیشہ مدرسین اور رضا کار داعی و مبلغ شروع سے بڑی تعداد میں پائے جاتے ہیں جو بڑی قناعت، سادگی اور ایک حد تک قربانی کے ساتھ دین و علم کی خدمت میں مصروف رہتے ہیں۔ یہ زیادہ تر انھیں مدرسوں کا فیض ہے اور ہندوستان میں سارے سیاسی انقلابات کے باوجود اب بھی دین سے جو گہرا لگاؤ پایا جاتا ہے اور علم کی شمع روشن ہے وہ اسی طریقہ کاری کی برکت اور ثمرہ ہے۔

جب ہندوستان کے عربی مدارس کا ذکر آ گیا ہے تو ہندوستانی علماء و فضلاء مدارس کی اس خصوصیت کا ذکر کرنا نامناسب نہ ہوگا کہ وہ نہ صرف

ہندوستان کی تحریک آزادی کی جدوجہد کرنے والوں کی صف اول میں تھے بلکہ اکثر اوقات انھوں نے اس تحریک و جدوجہد کی قیادت کی اور زیادہ غور سے دیکھا جائے اور انصاف سے کام لیا جائے تو اول اول یہ خیال انھیں نے دیا اور اس جذبہ میں جو حرارت، طاقت اور عمومیت پیدا ہوئی وہ انھیں کی رہن منت تھی، ان میں سے متعدد اصحاب نے انگریزی حکومت کے خلاف علم جہاد بلند کرنے والوں کی عملی قیادت کی، انگریز فوجوں سے دو بدو جنگ کی اور متعدد حضرات جزائر انڈمان و نکوبارا اور جزیرہ مالٹا میں قید و نظر بند کئے گئے اور کئی کو جیس دوام بجزور دریائے شور کی سزا ہوئی، متعدد حضرات ایسے تھے جنھوں نے اپنی زندگی کا خاصا حصہ ہندوستان کی جیلوں میں گزارا، حقیقت یہ ہے کہ ہندوستان کی تحریک آزادی کی تاریخ علماء اور دینی شخصیتوں کی تاریخ کے ساتھ اس طرح گھل مل گئی ہے کہ ایک کو دوسرے سے جدا کرنا ممکن نہیں رہا۔

ان کی دوسری نماں خصوصیت یہ ہے کہ انھوں نے برصغیر ہند کی زبان و ادب کی خدمت و ترقی میں قائدانہ حصہ لیا اور ۱۸۵۷ء کے بعد اس تحریک کی سربراہی اور رہنمائی کی، اردو کا قصر ادب جن مضبوط اور بلند ستونوں پر قائم ہے ان میں سے بیشتر طبقہ علماء سے تعلق رکھتے ہیں، انھیں نے اردو کو نیا رنگ و آہنگ، نئے اسلوب اور وہ سنجیدگی اور پختگی عطا کی جو اس وقت تک اردو کا

سرمایہ فخر ہے، ان میں سے ایک ایک مستقل دیستان ادب کا بانی ہے جس کی اس وقت تک پیروی کی جا رہی ہے، اردو شعراء کے مشہور تذکرے اور اردو زبان کے ظہور و ارتقاء کی تاریخ میں انھیں کی تصنیفات و تحقیقات اس وقت تک اس موضوع میں ابتدائی ماخذ اور سند کا درجہ رکھتی ہیں اور ابھی تک ان سے کام لیا جاتا ہے، اس طرح ہم کہہ سکتے ہیں کہ ہندوستان میں علوم مذہبی اور ملک کی زبان و ادب کے درمیان وہ خلیج کبھی نہیں رہی اور دونوں کے نمائندوں کے درمیان وہ بیگانگی اور اجنبیت بھی کبھی پیدا نہیں ہوئی جو بعض دوسرے اسلامی ملکوں میں پائی جاتی ہے اور جس کا نقصان دونوں طبقوں کو کم و بیش برداشت کرنا پڑا۔

اگر اجازت دی جائے تو میں بڑے ادب کے ساتھ ایک بات اور عرض کروں گا وہ یہ کہ ہندوستانی مسلمان خدا کے فضل سے بڑی حد تک اسلام کے معاملہ میں خود کفیل ہیں وہ اسلام کے اولیٰ و حقیقی سرچشموں کتاب و سنت اور اسلام کے اولیٰ علمبرداروں کی سیرت و کردار، ان کی قربانی و ایثار اور ان کی ادوار العزیز و حوصلہ مندی کی جلائی ہوئی شمع سے روشنی حاصل کرتے ہیں، انھوں نے اپنا عقیدہ و ایمان، اپنا حال و مال، اسلام کے چمکتے ہوئے سورج کے ساتھ وابستہ کیا ہے، مسلم اقوام یا عرب ممالک کے ابھرتے ڈوبتے ستاروں یا ٹٹماتے چرخوں سے نہیں، وہ آنکھ بند کر کے ان میں سے کسی کی انگلی پکڑ کر چلنے والے

نہیں ہیں نہ انہوں نے ان میں سے کسی کی اسلام کے ساتھ وفا شعاری کو اپنی وفا
 شعاری کی شرط قرار دی ہے، انہوں نے اللہ کے بھروسہ پر یہ فیصلہ کیا ہے کہ ان کو
 اسلام اور اسلامی تعلیمات کو اپنے سینہ سے لگائے رکھنا ہے خواہ دنیا کی کوئی قوم
 (عرب ہو یا عجم) اس سے بے تعلقی یا روگردانی اختیار کرے، اگر عرب یا
 دوسرے ممالک کے مسلمان اپنی پرانی تہذیبوں اور قدیم فلسفوں کے سحر میں
 گرفتار ہو جاتے ہیں اور ان کا دم بھرنے لگتے ہیں تو ہم انشاء اللہ وحدت اسلامی
 اور شریعت اسلامی کا دم بھرتے رہیں گے، ہم اسلامی اصولوں اور اسلام کے
 مسلک زندگی کے معاملہ میں کسی قسم کا سودا کرنے کے لئے تیار نہیں، ہم اچھی
 طرح سمجھتے ہیں کہ ہمیں اس ملک میں اور اس ملک کے باہر، اپنی اس اصول
 پسندی اور وفا شعاری کی قیمت ادا کرنی پڑے گی، ہمیں بہت سے ان منافع و
 مواقع سے آنکھیں بند کرنی پڑیں گی جو ہوا کے رخ پر چلنے والی ملتوں اور فرقوں کو
 حاصل ہوتے ہیں، لیکن ہمارا یقین ہے کہ ہمارا خدا اگر ہم سے راضی ہے اور ہم
 خلوص و فہم کے ساتھ اپنے اصولوں پر قائم ہیں تو ہمارے لئے کوئی تنگی اور ہماری
 قسمت میں محرومی نہیں لکھی ہے۔ اس لئے کہ ہمارا عقیدہ ہے کہ یہ ساری کائنات
 ارادہ الہی کے تابع ہے اور اس کے حکم کے بغیر کچھ نہیں ہوتا۔ ہمارا مسلک اور
 ہمارا عقیدہ ہے کہ۔

گلہ نہیں جو گریزاں ہیں چند پیمانے
نگاہ یار سلامت ! ہزار میخانے

حضرات! ان سب وجوہ کی بنا پر شاید اس سرزمین کو بہت سے
دوسرے اسلامی ملکوں سے اس کا زیادہ حق ہے کہ اس کو ایسے مایہ ناز اور منتخب
روزگار علماء، ارباب فکر و نظر، ماہرین تعلیم اور اساتذہ و معلمین کی میزبانی کا
شرف حاصل ہو، اور وہ خود یہاں تشریف لا کر اپنی آنکھوں سے ان کوششوں کے
نتائج کو دیکھ سکیں، جو ایک بے سرو سامان اور بے نوا ملت نے اپنے دین کی
خدمت اور علوم اسلامیہ کی ترقی و اشاعت کے سلسلہ میں کی ہیں اور یہ دیکھیں کہ
ابھی ان کو کتنی طویل مسافت طے کرنی ہے اور وہ اس سفر میں اس کی کیا رہنمائی
کر سکتے ہیں؟

دوسری حیثیت سے میں آپ کا خیر مقدم لکھنؤ کے اس تاریخی شہر
میں کر رہا ہوں جو اپنی مردم خیزی علم پروری، علماء نوازی میں دہلی کا ہمسرا اور اس
کا ہم روئیف رہا ہے، یہ دہلی کے بعد ہندوستانی تہذیب و تمدن، ادب و شائستگی
اور اردو زبان و شاعری کا گہوارہ تھا، اور یہی ہندوستان کی قدیم تعلیمی تحریک کا
مرکز تھا، یہاں وہ سرآمد روزگار علماء پیدا ہوئے جن کے علم کے چشمے ایک طرف
مشرق کے آخری حدود تک، دوسری طرف جنوب کے کناروں تک بہے اور ایک

عالم نے ان سے اپنی علمی پیاس بجھائی، قدیم نصاب درس (درس نظامی) یہیں ترتیب و تکمیل کے آخری مراحل کو پہنچا، جس کا سکہ ایک زمانہ میں برصغیر ہند سے لے کر افغانستان و ترکستان تک چلتا رہا ہے، اس شہر کو آخری دور میں قرآن مجید کی خدمت، اس کے حفظ و تجوید اور اشاعت و تبلیغ کا وہ شرف بھی حاصل ہوا جس میں کم نامی گرامی اسلامی شہر اس سے سبقت لے جانے کا دعویٰ کر سکتے ہیں۔ ذالک فضل اللہ یؤتیه من یشاء واللہ ذو الفضل العظیم۔

حضرات! تیسری حیثیت سے اس اہم تعلیمی مرکز میں آپ کو خوش آمدید کہتا ہوں جہاں اسلامی فکر و شعور، بحث و نظر اور علمی بصیرت اور دور بینی کی تاریخ کا ایک دلآویز و درخشاں باب تحریر کیا گیا۔ یہی وہ جگہ ہے جہاں اس تلخ و ترش حقیقت کا احساس پہلی بار مجسم اور ٹھوس شکل میں سامنے آیا کہ چودھویں صدی ہجری کے آغاز اور انیسویں صدی کے اواخر میں عالم اسلام تفرقہ و انتشار، پریشان خیالی اور فکری اضمحلال کی کس آخری منزل میں تھا، نئے تغیرات اور نئے حوادث کا سامنا کرنے اور نئے مسائل کو حل کرنے کی صلاحیت علمائے دین میں (جو ملت کے حقیقی قائد تھے) اور اس طریقہ تعلیم سے جو ان کو پیدا کرنے کا واحد ذریعہ تھا کس تیزی سے مفقود ہونی جا رہی تھی، مسلم معاشرہ دو متوازی طبقوں کے درمیان منقسم ہو گیا تھا۔ ایک طرف علمائے دین تھے جو عربی مدارس

سے قدیم طرز پر پڑھ کر نکلے تھے، دوسری طرف مغربی تعلیم یافتہ حضرات جو کالجوں اور یونیورسٹیوں کے چروردہ تھے، ان دونوں کے درمیان اجنبیت اور بیگانگی کی خلیج تھی اور یہ خلیج دن بدن بڑھتی جا رہی تھی، اندیشہ تھا کہ وہ اس حد تک پہنچ جائے کہ کسی ملانے والے پل کے بغیر ان کی ملاقات اور کسی ترجمان کے بغیر افہام تفہیم ممکن نہ ہو۔

معاملہ انہیں دو طبقوں میں منحصر نہ تھا۔ ملت کے مختلف مذہبی فرقے اور فقہی مسلک ایک دوسرے کو تحقیر یا خوف و نفرت کی نگاہ سے دیکھنے کے عادی ہو گئے تھے، مناظروں اور مجادلوں کا بازار گرم تھا اور وہ کبھی کبھی سخت جارحانہ شکل اختیار کر لیتے تھے معاملہ صرف اثبات و تردید تک محدود نہ تھا، بلکہ تفسیق و تکفیر تک کی گرم بازاری تھی، جہاں تک نصاب درس کا تعلق ہے اس میں کسی کمی یا زیادتی کی گنجائش نہیں سمجھی جاتی تھی، علمی حلقوں پر بالعموم ذہنی عزالت اور گوشہ نشینی کی فضا طاری تھی اور جدید دنیا کے علوم و افکار اور علمی تحقیقات کے لئے کوئی روزن کھلا نہیں رہ گیا تھا، تیز رو اور تغیر پذیر زندگی سے صرف اسی وقت واسطہ پڑتا تھا جب علماء سیاست کے راستہ پر گامزن ہوتے، مسلم معاشرہ کی پاسبانی و نگرانی مغربی علوم کے حملوں اور اس کے تھلکی اثرات سے مسلمان نوجوان کی حفاظت سے علماء کنارہ کش ہوتے جا رہے تھے اور تعلیم یافتہ طبقہ مغرب کے حاشیہ

برادروں اور فکری و تہذیبی ہلکت کی نقیبوں کے رحم و کرم پر تھا۔

اس نازک بحرانی دور میں (۱۳۱۱ھ-۱۸۹۳ء) کچھ منتخب اہل نظر و اہل درو جن کو فراست ایمانی اور درو اسلامی کا حصہ وافر ملا تھا سر جوڑ کر ایک جگہ بیٹھے اور انہوں نے اس کا ایک حل تجویز کیا یہ پہلا موقع تھا کہ جب اہل نظر، اہل دل کے ساتھ علماء دین، جدید تعلیم یافتہ حضرات کے ساتھ مذہب حنفی کے علمبردار، علمائے اہل حدیث کے ساتھ، زاہد و گوشہ نشین، امراء و رؤساء اور ماہرین تعلیم کے ساتھ شانہ بشانہ اور صف بہ صف نظر آئے، ان لوگوں نے اس مقصد کے لئے ایک انجمن قائم کی اور اس کا نام ”ندوة العلماء“ تجویز کیا اس لئے کہ یہ انجمن دراصل جماعت علماء ہی کے غور و فکر اور انہیں کی دعوت پر قائم ہوئی تھی اور وہی اس کے روح رواں تھے، اس انجمن نے جن بنیادوں پر اپنے سفر کا آغاز کیا وہ تھیں، مسلمانوں کا باہمی اتحاد، اسلامی نشأت ثانیہ کیلئے مختلف اجتماعی، اصلاحی و تعلیمی کوششوں میں ہم آہنگی، اعلیٰ سیرت و کردار کی تشکیل، رسوم قبیحہ کا استیصال، مسلمانوں کے مختلف امور و مسائل کے حل کے لئے مختلف مسلک و مشرب کے صحیح العقیدہ (اہل سنت و الجماعت) علماء کے ایک مشترکہ پلیٹ فارم کی تشکیل، اسلامی اصولوں اور شریعت اسلامی کے مقاصد کو سامنے رکھ کر علوم دینیہ کے نصاب میں ایسی تبدیلیاں جو عصر حاضر کے تقاضوں کی تکمیل کر

سکس، علماء کی دینی سطح کو بلند اور ان کے فکر و معلومات کے افق کو وسیع کرنا اور ایسے علماء تیار کرنا جو قدیم و جدید دونوں طبقوں کے اعتماد کے اہل اور احترام کے مستحق اور مسلمانوں کے دینی، فکری، علمی قیادت کے اس منصب پر فائز ہو سکیں جو عرصہ سے خالی چلا آ رہا ہے۔

انہوں نے قرآن مجید کے متن و تفسیر کے طریقہ تعلیم کی طرف خصوصی توجہ دی، علوم آلیہ اور علوم عالیہ، اور وسائل و مقاصد میں تفریق کی، متقدمین میں جو اصحاب دین و علم کا مذاق صحیح اور مملکتِ راسخہ رکھتے تھے ان کی تصنیفات کو اصولاً متاخرین کی تصنیفات پر مقدم رکھا گیا۔ محض کتاب خوانی کے بجائے ”علم آموزی“ کی طرف توجہ کی گئی۔ نصاب میں عربی زبان کو اس کے شایان شان اور معزز جگہ دی گئی اس لئے کہ وہ عرصہ دراز سے غفلت کا شکار تھی اور عہدِ آخر میں وہ اپنے زوال کے آخری نقطہ پر پہنچ چکی تھی اور نصابِ درس اور علمی و تعلیمی سرگرمیوں میں اس کی حیثیت ایک حاشیہ سے زیادہ نہ تھی۔ یہاں ایک ایسی زندہ اور ترقی یافتہ زبان کی حیثیت سے اس کی تعلیم کا انتظام کیا گیا جو زندگی اور قوت سے بھرپور ہے، زمانہ کی تمام ضرورتیں پوری کر سکتی ہے اور اس سے دعوت اور اپنے افکار و خیالات کے اشاعت کا بڑا کام لیا جاسکتا ہے اس کا مقصد یہ تھا کہ یہاں کے طلبہ اور فضلاء اس کے ذریعہ قرآن مجید کے جمالِ حسی و

معنوی اور اس کے اعجاز و بلاغت سے ذوق حاصل کر سکیں، حدیث نبوی کی فصاحت و شیرینی سے لطف اندوز ہوں اور وہ اہل عرب کو ان ہی کی زبان اور ان ہی کے اسلوب میں خطاب کر سکیں اور اس کے ذریعہ عصر حاضر کے فتنوں اور گمراہ کن تحریکوں اور دعوتوں کا کامیابی سے مقابلہ کر سکیں، یہ اس زمانہ میں جب موامعات اور رسل و رسائل کا یہ سلسلہ موجود نہ تھا، اور بیرونی سفروں کا سلسلہ اس طرح شروع نہ ہوا تھا ایک انوکھی اور اپنے زمانہ سے آگے کی بات تھی، اب جب کہ ممالک عربیہ و اسلامیہ آزاد ہو چکے ہیں اور بین الاقوامی سطح پر اجتماعات و فود کی آمد و رفت اور مذاکرہ تبادلہ خیال ایک عام بات بن چکی ہے، ہمارے لئے اس فیصلہ کی اہمیت اور ”ندوة العلماء“ کے بانیوں کی عربی زبان سے خصوصی اور غیر معمولی دلچسپی کا راز سمجھنا کچھ مشکل نہیں؟

انہوں نے اس کے ساتھ بعض مفید اور جدید علوم کو بھی جن سے ایک عالم دین کو ناواقف نہ رہنا چاہئے، اپنے نصاب میں شامل کیا اور مرتبہ سرکاری زبان کی تعلیم کا بھی انتظام کیا، ان مقاصد اور آرزوں کی تکمیل کے لئے ۱۳۱۶ھ مطابق ۱۸۹۸ء میں ان حضرات نے تجربہ و عموماً کے طور پر لکھنؤ میں ایک دارالعلوم قائم کیا اور اس کا نام ”دارالعلوم ندوة العلماء“ تجویز کیا جو اپنی شہرت و مقبولیت اور زبان زد ہونے کی وجہ سے ندوہ ہی کے نام سے موسوم و معروف

ہے۔ ورنہ یہ دراصل اس انجمن کا نام ہے جو اس مدرسہ کی نگرانی و سرپرست ہے؛ اس انجمن کی تاریخ اور اس کی مرحلہ وارد داستان اور اس دارالعلوم کی کہانی جس کے وسیع و خوشنام سبزہ زار میں ہم اور آپ آج جمع ہیں اور اس کی عہد بہ عہد ترقیاں آپ ان رسائل اور کتابچوں میں پڑھیں گے۔ (جو آپ کی خدمت میں پیش کئے گئے ہیں) اور آئندہ مقالہ میں سنیں گے۔

اس مرکزِ علم و دین یا اس انجمن کے قائم کردہ دارالعلوم کی کشادہ فضاؤں میں جو ایک مرکزِ تعلیم سے زیادہ ایک وسیع اور جامع مدرسہٴ فکر اور فکری و اصلاحی تحریک ہے ہم سب آپ کا انتہائی گرمجوشی سے استقبال کرتے ہیں اور اس تاریخ ساز اجتماع اور مبارک و منتخب محفل میں جس کے واقعات اور داستانیں شاید آنے والے زمانہ میں شکر و اعتراف کے لہجہ میں سنائی جائیں اور ایک مقدس امانت اور قیمتی اثاثہ کی طرح ہماری نئی نسل کی طرف منتقل کی جائیں اور جس اجتماع میں اللہ کے فضل سے عالم اسلام نے اتنی فیاضی سے اپنے جگہ کے ٹکڑے اور آنکھ کے تارے ایک جگہ جمع کر دئے ہیں کہ اس کی مثال ہمیں اس ملک کے ماضی قریب کی تاریخ میں نہیں ملتی، ہم دوبارہ اپنے معزز مہمانوں کی خدمت میں اسلام اور علم کا مشترکہ سلام پیش کرتے ہیں۔

یہ ملت اور یہ سرزمین پہلے بھی احسان فراموش نہ تھی اس نے پہلے

بھی اپنے عزیز و معزز مہمانوں کی آمد پر شکر و فخر کیا ہے اور آج جبکہ اتنی کثیر التعداد اور یگانہ شخصیتوں نے اس کو اپنے قدم سے رونق و عزت بخشی ہے اس کا سر فخر سے اونچا اور اس کی زبان شکر و مسرت کے طے جلے جذبات کے ساتھ اس طرح زمزمہ بخ ہوتی ہے۔

من آں خاتم کہ ابر نو بہاری
 ز لطفش کرد بر من قطره باری
 اگر بروید از تن صد زبانم
 چو سون شکرِ نعت کے تو انم

تاریخ ندوۃ العلماء

(حصہ اول)

”..... مصنف نے اس کتاب کی ترتیب میں متنوع اور وسیع مآخذ سے

استفادہ کیا ہے، تبصرہ اور تاثر میں توازن اور اعتدال ملحوظ رکھا ہے، جو ندوی فکر کا

امتیاز ہے، ندوۃ العلماء سے پیشتر کی اور اس کی معاصر تعلیمی تحریکوں اور اداروں پر

بھی جو کچھ لکھا ہے (وہ ہمارے اندازہ کے مطابق) گروہی عصبیت اور جماعتی

تعصب سے پاک ہے۔

تحریک ندوۃ العلماء کے آغاز کے بیان میں کسی ملک و تہذیب اور ذہن

کی تعمیر کے سلسلے میں نصاب تعلیم کو جو اہمیت حاصل ہوتی ہے، اس کو اچھی طرح

واضح کیا ہے، اور اس بارے میں قدیم نصاب کے تربیت یافتہ فضلاء کی قیمتی شہادتیں

جمع کر دی ہیں، دوسرے اسلامی ممالک کے طریقہ تعلیم اور نصاب درس کا بھی

جائزہ لیا ہے، ندوۃ العلماء کے بانی مولانا محمد علی موگیلی کی خیالات و مقاصد کو

اچھی طرح واضح کرنے کی کوشش کی ہے، ان کی مزاجی خصوصیات اور ”ترکیب و جہتی“

کو ناظرین کے سامنے لانے کی حقیقت پسندانہ کوشش کی ہے۔ الخ.....“

(حضرت مولانا سید ابوالحسن علی ندوی کے مقدمہ کتاب سے ماخوذ)

تاریخ ندوۃ العلماء

(حصہ دوم)

”.....تاریخ ندوۃ العلماء کے اس دوسرے حصے میں جو ہمارے لائق اور فاضل رفیق مولوی شمس تمیز خاں صاحب نے بڑی محنت اور قابلیت کے ساتھ مرتب کیا ہے، آپ کو رزم و بزم، سوز و ساز، جنزل و ترقی، اختلاف و اتفاق کی سب جھلکیاں نظر آئیں گی، اور آسانی کے ساتھ اندازہ ہو جائے گا کہ یہ تحریک کن دشوار گزار و پر خار راستوں سے گذری، کن آزمائشوں سے دوچار ہوئی، اور یہ کارواں کس طرح اپنی متعین سمت کی طرف بڑھتا رہا، یہاں تک کہ اس نے نہ صرف ہندوستان بلکہ بیرونی اسلامی دنیا اور عرب ممالک سے اپنی ضرورت اور افادیت، اپنے بانی کی فراسطِ صادقہ اور اس کے رفقاء کے کار اور بانوں کی بالغ نظری، روشن ضمیری اور اپنے افکار و طریقہ کار کی گہرائی اور توازن و اعتدال کا اعتراف کرایا، جس کا کچھ اظہار شوال ۱۳۹۵ھ (اکتوبر، نومبر ۱۹۷۵ء) میں منعقد ہونے والے اس پچاسی سالہ تعلیمی جشن سے ہوا جس کی نظیر کم سے کم ہندوستان کے قریب کی کچھلی تاریخ میں نہیں ملتی۔ الخ“

(حضرت مولانا سید ابوالحسن علی ندوی کے نوشتہ مقدمہ کتاب سے ماخوذ)

